

اُس کے سفید پروں تلے ریت تھی؛

سفید پر جو ایک دوسرے کے ساتھ کہیں چھو جاتے تو اُن میں سے چٹکاریاں پھوٹنے لگتیں کہ اُن میں مٹی کا ایک قطرہ نہ تھا۔ خُون صرف دل کے ارد گرد گھومتا تھا پروں میں سُکھ چکا تھا، اِن میں دوڑنے والی سُرخ مٹی خشک ہو چکی تھی۔ اُس زبان کی طرح جو اُس کے تالو سے ایک مُردہ سانپ کی ماتہ چپکی ہوئی تھی۔ جسم زندہ تھا، اسی لئے اُڑان میں تھا، اُڑان کر رہا تھا پر اُس کا رُواں رُواں چڑیا کے تریسٹائے ہوئے بوٹوں کی طرح مُنہ کھولے ہانپتا تھا اور ہانپے چلا جاتا تھا۔ پرندے کی آنکھوں میں البتہ توانائی تھی مگر ڈوبتی ہوئی۔ اور اُس کے پنچے نیچے سے اُٹھتی ہوئی گرم لُومیں مُجملس رہے تھے، اُس نے اُنہیں سمیٹ کر بدن کے ساتھ لگانے کی کوشش کی لیکن بدن بھی آگ تھا کہ اسے بجھانے کے لئے کہیں مٹی کا کوئی سانس نہ تھا، اُس نے پھر اُنہیں ڈھیل دے کر لٹکالیا۔

اُس کے سفید پروں تلے ریت تھی اور وہ اُڑان میں تھا۔

سفید پر جو اب شائد سفید نہ تھے، بھورے ہو رہے تھے، اُن میں جذب ہوتی ہوئی حِذت اُن کا رنگ بدل رہی تھی، جیسے گرم تُوے پر بکھرا سفید آٹا بھورا ہونے لگتا ہے۔ گوشت کو اپنے ہی پروں کی تپش بے جان کئے دستی تھی اور ریت کے ذروں میں سُکھتی تپش اُس کے پروں کی جانب لپکتی تھی اور اُن میں چھید کرتی تھی۔ اِس لپک میں ایک کشش تھی، ایک سندسہ تھا، ایک بلاوا تھا کہ اُڑان ختم ہو جائے، یہ بھٹک جانے کا سفر اختتام تک پہنچے، اِن پروں میں سکت نہ رہے سکت ہو جائیں، اُنہیں سمیٹ لیا جائے اور یہیں اِس ریت میں اُترا جائے۔ تو پھر کیسا لگے؟ پروں کی یہ مٹھی ایک واوولے کی طرح گھومتی اور بے بس آسمان سے گرتی جائے اور نیچے ریت کی تپتی قبر میں گم ہو جائے۔

پرندے کی سُکڑتی آنکھوں نے نیچے دیکھا۔

اُس کی آنکھوں میں لوگوں جیسی تھی اور انہیں شکھاتی تھی پھر بھی وہ نیچے دیکھتی تھیں۔ ریت کے بے انت ذرے لٹکتے تھے، لٹکتے تھے اور اُس کی آنکھوں میں پُھوٹتے تھے۔ گرمی کا لاؤہل کھاتے سانپوں کی صورت صرف اُس کے ایک بدن کی طرف شوکتنا چلا آ رہا تھا۔ گرم لہریں ایک نشہ آور تواثر کے ساتھ اپنے پھر پھڑاتے لہادے پھیلانے اوپر اٹھتی تھیں اور اُسے اپنی لپیٹ میں لیتی تھیں۔ اُس کی چونچ کھل گئی۔ پُھلتی ہوا اُس میں داخل ہوئی اور اُس کے تن کو تندور میں بدل دیا۔ اُس نے چونچ پھر بند کرنے کی کوشش کی، لیکن زبان سُکھتی تھی، پُھول رہی تھی، ایک قطرہ... نمی کا ایک سانس۔ گرم فضا میں ریت کی خاموشی میں اُس کے چٹختے پروں کی ٹوکری بھی بیسی سُولوں کی طرح اُسی کا جسم چمکنی کر رہی تھی، اُس نے سکرٹی آنکھوں کو میچ کر دیکھا، آگے کیا ہے؟ کہاں تک؟ کب تک؟ کیا اس ہوا کو مجھ سے سوا آج تک کسی اور پرندے کے پروں نے چیرا یا میں پہلا ہوں۔ اور آخری ہوں اور میں کون ہوں اور آگے کیا ہے؟ حلق میں اگر کہیں کچھ ہے، اور اُس ٹھوک کو ٹکنا کتنا گیلا اور زندہ کر دینے والا لگے گا۔ اُس نے حلق کو پچکایا کہ نمی کا کوئی شائبہ اُس میں سے پُھوٹے مگر وہ بھی بنجر اور جھلسا ہوا کھیت تھا۔ وہاں بھی صرف لو تھی اور ریت تھی جس کے ذرے اس بلندی پر بھی فضا میں جدت بکھیرتے تیر رہے تھے۔ اُس نے اس چھالے ڈال دینے والی لُکو کو ٹھکا اور ریت کو ٹھکا اور....

اور ان سُوکھے ہوئے پروں اور خشک جھلسے ہوئے بے جان ہوتے ڈھیلے پڑتے گوشت کو اڑان میں رکھنے سے فائدہ؟۔ مجھے آخر کار ڈار سے الگ ہونے کی سزا بھگتنا ہے، ان پروں کو یکدم ساکت ہو کر نیچے جانا ہے۔ پانی کی بجائے چمکتی ابلد ریت کے اتھاہ سمندر میں۔۔۔۔۔ اُس نے پھر نیچے دیکھا، خشک اور ڈوبتی آنکھوں کے سامنے بے انت ذرے چمکے، اور پھر اُسے ہر ذرے میں اپنی شکل اور اپنا مہاندہ دکھائی دینے لگا۔ وہاں اتنے پرندے تھے جتنے پرندے آج تک پیدا ہوئے، جو ہیں وہ بھی، جو نہیں ہیں وہ بھی اور جو ہوں گے وہ بھی۔ سب اُس کے ہم شکل، اُس جیسے، اُس کی اڈیک میں... ہمارے پاس اُتر آؤ، ہم تمہارا ہی انتظار کر رہے ہیں۔ یہ سراب تو نہیں، یہ سراب تو نہیں، اُس نے ہر پرندے سے باری باری پوچھا اور ہر پرندے نے یہی کہا کہ اس کا جواب تمہارے پاس ہے، اس کا جواب تمہارے پاس ہے، سو اُس نے اپنے پروں کو حرکت میں رکھا کہ اُس کے پاس کوئی جواب نہ تھا سوائے اس کے کہ وہ زندہ رہنا چاہتا تھا۔ اور اس زندگی کی جھوک میں اُس نے ایک طویل سانس اپنی چونچ اور سُکھی زبان کے درمیان میں سے کھینچا۔ گرم ہوا کا بھجھو کا اُس کی چونچ کو بھر بھر کرتے ہوئے مُنہ میں داخل ہوا اور سُکھتی زبان کو

پچھولتا حلق میں گیا اور ناگ پھنی کی فصل بوتلا، شریانوں اور رگوں میں بیول بن کر پچھتا اٹکتا اُس کے پورے بدن میں جڑیں پکڑ گیا۔ کہیں ایسا تو نہیں کہ اُڑان ایک خواب ہے، اور اسی لئے حرکت نہ ہم پڑتی جا رہی ہے، میں اتنی آہستگی سے اُڑان میں ہوں کہ ہوا میں اُٹھتے اور گرتے میرے بازوؤں کا ایک ایک پَر گنا جاسکتا ہے، نیچے پھیلی ہوئی ریت ایک تپتا ہوا بیولی ہے جو اصل نہیں، میرا وہم ہے، میں دراصل جھیل کالری کی سطح پر پانی کو اپنے پروں سے ان گنت چھینٹوں میں تبدیل کرتا اُڑ رہا ہوں اور میری پُونچھ پانی کی ٹھنڈک میں شیر رہی ہے، میرے پروں میں نمی سرائت کرتی ہے، جذب ہو رہی ہے، میرا تن تندور نہیں ٹھنڈا اٹھا رہا ہے۔ میرے منہ میں پانی کا رَم جھم سوا برس رہا ہے، میں آزاد ہوں، میرے گرد بے انت اور اُن گنت پرندوں کا جھوم ہے۔ میں اکیلا نہیں۔ وہ سب کے سب مجھے دیکھ کر بھڑپھڑا رہے ہیں، خوشی سے چلارہے ہیں، پروں سے چھینٹے اُڑا رہے ہیں اور یوں ایک جھیل ہے اور اُس کے اوپر پرندے ہیں اور اُن کے اوپر چھینٹوں کی ایک جھیل ہے جو پرندوں پر برس رہی ہے۔ ہم سب برفانی تودوں اور سرد کاٹتی ہواؤں کی ٹھنڈک لئے ادھر ان نرم رُتوں کے ملک میں آتے ہیں اور ہر برس آتے ہیں۔ اور میرے آگے پانی میں ایک پرندہ چھینٹے اُڑاتا پھڑپھڑاتا، خوشی سے چھینتا جا رہا ہے اور میں اُس کے پیچھے جا رہا ہوں اور میری پُونچھ پانی کی ٹھنڈک میں تیر رہی ہے۔ پانی کی ٹھنڈک میں یا لُو کے جھلسا دینے والے الاؤ میں وہ بھوری ہو رہی ہے۔ میں اتنی آہستگی سے اُڑان میں ہوں کہ ہوا میں اُٹھتے اور گرتے میرے بازوؤں کا ایک ایک پَر گنا جاسکتا ہے اور وہ چھینٹے خواب تھے یہ اُڑان تو ہے۔ اُس نے اپنا چھوٹا سا سر جھٹکا، وہی اُڑان ہے اور نیچے دُور نیچے ریت لشکتی تھی اور لشکتی تھی۔

پھر کڑکڑاتے، ٹوٹنے کے قریب پروں کے سرے پر لُو کے ایک تھپیڑے کا کس پُجوا۔ اِس سے پہلے کی جھلسا دینے والی ہواؤں کی طرح۔ یہ واہم تھا کہ اس تھپیڑے میں نمی کا ایک ہلکا سا لمس تھا۔ ذرہ بھر۔ ایک شائبہ، نمی کا ایک نامعلوم پُجوا۔

نیچے ایک لکیر نظر آئی۔

اُس کی سُکڑتی آنکھوں نے پہچان کی۔ لکیر لشکتی تھی پر ریت نہ تھی۔ اُس میں نمی کی جھلک تھی۔ پرندے نے دھلکتی گردن سیدھی کی اور پروں کو اُس لکیر کی سمت دھکیلنے لگا۔ دھیرے دھیرے وہ قریب ہوا۔ نمی کی لکیر بڑی ہونے لگی، اور اُس کے کنارے کوئی بستی تھی اور اُس سے پرے ہریاؤں کے ٹکڑے بچھے ہوئے تھے جن کی باس اُس کی مردہ ہوتی ناک میں بھی اُترتی چلی

گئی۔ لکیر کا پاٹ پھیلنے لگا اور لشک کا رقبہ بڑھتا گیا اور پھر اُس نے دیکھا کہ وہاں پانی ہے۔ اور جب اُس کے نیم مُردہ سر کو، اُس کے سُکھتے بدن اور مُرجھائے ہوئے پروں کو خبر ہو گئی کہ وہاں پانی ہے تو اُسی لمحے، اُس کی اڑان کا رخ اپنے آپ بدل گیا۔ وہ اُس کی طرف لپکنے کی بجائے اُس فی سے، اُس پانی سے دُور ہٹتا چلا گیا۔ اُس نے کوشش کی اپنا رخ سیدھا رکھنے کے لئے لیکن وہ بائیں جانب جُھکتا گیا۔ پانی سے پرے ہوتا گیا اور اُس کے اپنے پر اُس کے بس میں نہ تھے، اُس کے اختیار سے باہر تھے۔ اُس کی خواہش الگ تھی اور اُس کی اڑان کا راستہ اُس سے جُدا تھا۔ وہ گردن کو بل دے کر اُس جانب دیکھنا چاہتا تھا جس طرف اُس کی خواہش تھی مگر اُس کے پر اور اُس کا جسم اور اُس جسم میں حرکت کرتی ہوئی کوئی ناسمجھ شے اُسے کسی اور راستے کی طرف اڑائے چلی جا رہی تھی۔ وہ جیسے پروں کے بغیر ہی اڑان کر رہا تھا، خود بخود نہ چاہتے ہوئے بھی، وہ اُس فی سے دُور ہو رہا تھا۔ اُس کے نیچے ہریاول کی باس گزر رہی تھی۔ نم آلود مٹی کی مہک اُس کے نتھنوں میں آتی تھی مگر وہ رگ نہیں سکتا تھا۔ وہ لکیر جو لشکتی تھی اور پانی تھی دھیرے دھیرے اوجھل ہو گئی۔ تب ایک اور تبدیلی اُس کے بدن میں آئی، جس سمت میں وہ اڑان کر رہا تھا اب وہی اُس کی خواہش تھی، وہ ادھر ہی جانا چاہتا تھا، وہی اُس کی امنگ تھی اور جیسے وہ اپنے آلنے کو لوٹتا تھا ویسے وہ پوری توانائی سے اُس کشش کے آگے جھکتا نیچے ہوتا چلا گیا۔ نیچے ہریاول سے نچڑتے ہوئے گھنے رُکھ تھے جو اُس کے پاس آرہے تھے۔ وہ اور نیچے ہوا تو رُکھوں کے ذخیرے میں گھری ایک جھیل دکھائی دی پر اس کا پانی لشکتا نہ تھا۔ پر یہ پانی تو تھا، اُس نے پیر سمیٹے اور پھوٹ پھوٹا ہوا نیچے اُترنے لگا۔ اُس کے جھلستے بھورے پر، تالو سے چپکی زبان، بُھر بھری چونچ اور چنگاریوں سے بویا ہوا بدن پانی پانی لپکنے لگا اور پھر اُس نے دیکھا، اپنی سُکھتی ڈوبتی آنکھوں سے دیکھا کہ پانی کے ہر قطرے میں اُس کی اپنی شکل ہے، وہاں بے انت اور ان گنت پرندے تھے۔ وہاں اتنے پرندے تھے جتنے پرندے آج تک پیدا ہوئے، جو ہیں وہ بھی، جو نہیں ہیں وہ بھی اور جو ہوں گے وہ بھی۔ سب اُس کے ہم شکل، اُس جیسے، اُس کی اُڈیک میں۔ ہمارے پاس اُتر آؤ، ہم تمہارا ہی انتظار کر رہے ہیں۔ یہ سراب تو نہیں، یہ سراب تو نہیں، اُس نے ہر پرندے سے باری باری پوچھا۔ اور کسی نے بھی جواب نہ دیا کیونکہ۔۔۔۔۔ یہ سراب نہ تھا۔ وہ جھیل کنارے پرندوں کے ایک غول کے درمیان میں اُگرا۔

پاروشی نے اُسے ایک ہاتھ سے اٹھایا اور دوسرے سے اُس کی کھلی چونچ میں پانی ڈپکاتے ہوئے کہا ”تم بھی اس جھیل پر مرنے کے لئے آگئے ہو؟“

پرندے نے کوئی جواب نہ دیا۔ وہ مرچکا تھا۔

”می آؤں۔ می آؤں“ رُکھوں کے اندر سے کہیں مور بولا۔

اُس نے اپنے ہاتھ میں لٹکی پروں کی پوٹلی کو اُن بے شمار پرندوں کے ڈھیر پر رکھ دیا جواب
بڑیاں ہو چکے تھے اور اُٹھ کھڑی ہوئی۔

”گئے برسوں میں پانی یہاں تک آتے تھے“ اُس نے قدموں میں بچھی سفید مٹی کی تہہ کو
دیکھا۔ رُکھوں کے ذخیرے میں چھپا ہوا یہ کلراٹھا میداں پانچ چھ سو کرو لمبائی میں اور چوڑائی میں
ہو گا۔ پہلے تو جھیل کے پانی رُکھوں کے تنوں تک آتے تھے پر اب وہ صرف بیچ میں سو ڈیڑھ سو
کرو کے رقبے میں سمٹ گئے تھے۔ گہرائی میں بھی بس اتنے کہ تہہ کا کچھ صاف منظر آتا تھا اور
چوپائے اُس میں کھڑے رہ سکتے تھے پر لیٹنے سے ڈوبتے تھے۔ اب بڑے پانی بھی کم آتے تھے اور
اگر آتے تھے تو دریا سے نکل کر یہاں تک پہنچتے پہنچتے زمین ہی میں گم ہو جاتے تھے اور یوں ہر
برس یہ جھیل بھرنے کی بجائے کچھ اور سُکھ جاتی تھی، کچھ اور سمٹ جاتی تھی۔ ہر برس پانی کے گرد
ایک اور دائرہ بن جاتا، جہاں تک پانی پہنچتا تھا اور اب سُکھ چکا تھا۔ ایسے دائرے پھیلتے ہوئے
رُکھوں کے اندر تک جاتے تھے کہ پانی بھی تو وہیں تک جایا کرتا تھا۔ اس کلراٹھی زمین پر جہاں
سے جھیل ہٹ چکی تھی پرندے گرتے تھے اور مرتے تھے۔ سب جانتے تھے کہ اس مقام پر
پرندے صرف مرنے کے لئے آتے ہیں اور دُور دُور سے آتے ہیں، کبھی اکا دکا اور کبھی اُن گنت
ڈاروں میں وہ ادھر آتے۔ اُن کے مردہ جسم گلتے سڑتے اور اُن کی بُور رُکھوں کے اندر تک جاتی پر
وہ سب ایک ہی جگہ پر گرتے اور یوں اُن کی ہڈیوں کا ایک ٹیلا سا بن گیا تھا۔۔۔ اسی ٹیلے پر وہ
بھی گرا تھا اور اب پڑا تھا اگرچہ ابھی مگلا سڑا نہیں تھا۔

”می آؤں۔ می آؤں“ مور بولا۔

پاروشنی کا سایہ کلراٹھی زمین پر سفید ہو رہا تھا۔ اُس نے اپنا سایہ دیکھتے ہی ڈر کے مارے

بچکی لی آسے پاسے دیکھا اور فوراً اپنا منگھ موڑ کر سورج پاسے کر لیا۔ اُس نے پہلے کبھی بھی بھول چوک میں بھی سورج کی طرف پیٹھ نہیں کی تھی۔ اُس نے بڑوں سے سُن رکھا تھا کہ ایسا کرنے سے بُرا سامنے آتا تھا۔ پر آج تو وہ آسمان سے گرتے پرندے کو دیکھنے میں مگن انجانے میں ایسا کر بیٹھی تھی۔

”می آؤں۔ می آؤں“ مور بولا۔

پاروشنی سورج کو سامنے رکھ کر رُکھوں میں داخل ہوئی اور اُن کی گھنیری چھاؤں میں راستہ بنانے لگی۔ یہاں گرم نمی میں اُس کے بدن کے مسام کھلے اور سانس لینے لگے اور پسینہ اُس کی گردن سے رہنٹا ہوا پیٹھ کو چھونے لگا۔ رُکھوں کے اس ذخیرے میں بارش اُترتی رہتی تھی اور یوں ایک گیلی بوا دم سادھے ادھر موجود رہتی تھی۔ رُکھوں میں پیپل اور املی کے رُکھ زیادہ تھے اور ان میں سے بیشتر اگرچہ کھوکھلے ہو چکے تھے لیکن کوئی بھی انہیں چھونے کا سوچ نہیں سکتا تھا کیونکہ ان رُکھوں میں یکشنا اور یکشنی رہتی تھیں، اُن کی روحیں جو دیکھتی تھیں۔ پیپل کا ایک بہت بڑا تنہا اُس کے راستے میں آیا تو پاروشنی اُسے پھلانگنے کی بجائے سر جھکا کر اُس کے ساتھ ساتھ چلتی گئی اور اُس کے گرد چکر لگا کر واپس اپنے راستے پر آئی۔ چھاؤں اتنی گھنی تھی کہ کچھ سُبھائی نہ دیتا تھا، کہیں کوئی ایک پتہ ہلتا تو سورج کی ایک کرن اس اندھیرے میں شتابی سے داخل ہوتی اور پھر جیسے تاریکی اُسے جذب کر لیتی۔ پر پاروشنی یہاں بھی دیکھ سکتی تھی اور نہ بھی دیکھ پاتی تو وہ یہاں آنکھیں بند کر کے چل سکتی تھی۔ صرف وہ نمی جو رُکھوں کے اندر جمیل تک جاتی تھی، اور کوئی نہ جانتا تھا۔

”می آؤں۔ می آؤں“ مور بولا۔ اور اس بار وہ پاروشنی کو دیکھ کر بولا تھا۔ اُس کا اوپر والا ہونٹ دانتوں سے پرے ہوا اور پیپل کے پتوں میں سے آتی روشنی اُن پر لشکی اور وہ مسکراتی ہوئی اُس کے پاس سے گزر گئی۔ جب وہ بانجھ عورتوں کے رُکھ کے قریب ہوئی تو پیل بھر کے لئے رُکی، پیپل کی شاخوں اور خاص طور پر اُس کے موٹے اور اوپر اٹھتے ہوئے تنے کے گرد بے انت وں سونے دھاگے بندھے ہوئے تھے، ہر دھاگہ ایک ایسی عورت نے باندھا تھا جو خشک تھی اور فصل چاہتی تھی اور اپنے آپ کو ہرا بھرا کرنے کی اُمید پالتی تھی۔۔۔ اُس نے

ایک گہرا سانس لیا، کم سے کم اُسے اس پیپل کے ساتھ رنگین دھاگہ باندھنے کی ضرورت کبھی پیش نہیں آئے گی، نیچے حدت دیتے بدن کے گیلے ہوتے حصے نے اُسے یہی بتایا۔۔۔ ورنہ! اُس حصے میں تھر تھراہٹ سی ہوئی اور پاروشنی نے گہرا کر ہاتھ باہر نکال لیا۔ اُس نے اپنی گیلی اُٹھکیوں

کوناک سے لگایا، وہاں گرم اور پھوٹنے والی مہک تھی جس میں فصل ہی فصل تھی۔

جہاں رکھ ختم ہوتے تھے وہیں سے ڈوبو مٹی کا علاقہ شروع ہو جاتا تھا۔ انجان چلنے والا تو اس میں ڈوب سکتا تھا کہ اوپر سے یہ ایسے تھے جیسے عام مٹی ہو پر اُس پر چھوٹی چھوٹی گھاس اُگی ہو اور کہیں کہیں سرکنڈے اور دھامن اور کھنڈل دکھائی دیتے ہوں۔ اسے ہڑپ کرنے والی مٹی بھی بولتے تھے کیونکہ جنور یا بندہ جو بھی ادھر آیا تو اس نے اُسے اپنے اندر ایسے کم کیا کہ باہر کوئی نشان نہ ملتا کہ ادھر کوئی تھا کہ نہیں۔۔۔ گھاس بھی واپس آ جاتی اور اُس پر چُھر اور مکوڑے پہلے کی طرح منڈلانے لگتے۔ پر اس ڈوبو مٹی میں بھی پکے پیڈے راستے تھے جن پر لوگ چلتے تھے اور پاروشنی ان راستوں کو جاتی تھی۔ اُس نے یہاں رگ کر آنکھیں بند کیں اور ہوا کو اپنے اندر کھینچا، تھوڑی دیر تک دم رو کا اور پھر اُس کے تھنوں میں کترن کی بوجھل خوشبو آئی اور اُس نے آنکھیں کھول دیں۔ دائیں ہاتھ پر کترن کی جھاڑی کے ساتھ وہ راستہ شروع ہوتا تھا جو چھپری اور کھپ کی جھاڑیوں کے درمیان میں سے ہوتا ہوا پیڈی مٹی یعنی کھیتوں کے قریب جا نکلتا تھا۔ دیکھنے میں تو یہ بھی ڈوبو مٹی ایسا ہی لگتا تھا، وہی چھوٹی چھوٹی گھاس اور باریک گتئی جو اُس کے اوپر اُڑتی رہتی پر اندر سے یہ اُکا پکا پیڈا تھا۔ پاروشنی دھیرے دھیرے دیکھ دیکھ کر پاؤں دھرتی اس پر چلنے لگی۔ کہیں کہیں نرم مٹی بھی آ جاتی اور اُسے ٹخنوں تک دھنسے پاؤں کو کھینچ کر باہر نکال پڑتا۔ دریا کے بڑے پانی اس برس ابھی نہیں آئے تھے ورنہ یہ راستہ بھی ڈوبو ہو چکا ہوتا۔ کترن کی جھاڑیوں کے ایک جُھنڈ میں اُسے پندرہ پھر دکھائی دیا۔ وہ شاندار لشکری گردن اٹھائے خاموش کھڑا جیسے کم تھا، پاؤں، سریا آنکھوں میں کوئی جنبش نہیں صرف کان کبھی کبھار ادھر سے ادھر اور ادھر سے ادھر پھر جاتے۔ اُس کی آنکھیں اتنی تیز نہیں کہ پاروشنی کو دیکھ سکے۔ وہ کم کھڑا تھا اور اُسی سمے پاروشنی کے پاؤں تلے ایک سُکھی ہوئی ٹہنی ٹوٹی تو اُس کے کان اس آواز کی جانب پھرے، اُس دم ہوا کا ایک جھونکا پاروشنی سے ادھر کو گیا تو اُس نے تھن پھلا کر سونگھا اور کسی کی موجودگی کو جان کر ہوشیار ہوا اور پھر پلانگیں بھرتا ڈوبو مٹی پر سے بھاگتا رکھوں کے اندر چلا گیا۔ پندرہ ڈوبو مٹی پر اتنا بھار ہی نہیں ڈالتا تھا کہ وہ ڈوب سکے۔ پاروشنی جب کبھی جھیل کو جاتی تو یہ چنکارہ ہرن کنک رکا، سفید پیٹ والا اپنی چھوٹی سی دم جھاڑتا آنکھیں جھپکتا اُسے کہیں نہ کہیں ضرور دکھائی دے جاتا۔ وہ اُسے پندرہ کہتی تھی۔ پاروشنی اپنے اندر میں مسکراتی ہوئی آگے بڑھ گئی۔ تین کرو کا پیڈا کرنے کے بعد اُس کے پیروں نے بتایا کہ ڈوبو مٹی ختم ہو رہی ہے، وہ اب زمین میں کم دھنستے تھے، اور وہ پلانگیں بھرتی ہوئی تیزی سے چلنے لگی۔

انہوں نے اُسے ڈوبو مٹی سے باہر آتے تو نہیں دیکھا تھا کیونکہ وہ سویرے اپنی کتبیوں اور کدالوں پر جھکے زمین کھود رہے تھے۔ بڑے پانی کا کچھ پتہ نہ تھا کہ کب آجائے۔ یہی دن اُس کے آنے کے تھے اور زمین کا یہ ٹکڑا اُن کے ذمے پڑا تھا۔ ہاں جھوڑیا پسینہ پونچھنے کو کھڑا ہوا تو وہ پھوگ کی جھاڑیوں کے درمیان چلتی دکھائی دی۔ اُن دونوں نے جب اپنے بھرا کو دوبارہ جھکتے محسوس نہ کیا تو وہ بھی کمر پر ہاتھ رکھ کر سیدھے ہو گئے اور اُدھر کو دیکھنے لگے جہر تیسرا دیکھتا تھا۔ اس بار مینہ کم برساتا تھا اور پھوگ پر پتے نہیں تھے صرف خشک ٹہنیوں کا جھاڑ تھا جس کا چاندی رنگ دھوپ میں ٹھاٹھیں مارتے پانی کی طرح لشکارے مارتا تھا۔ اور ان خشک لشکتے جھاڑوں میں پاروشنی چلی جا رہی تھی۔ پھوگ کی ٹہنی اگر خشک ہو تو اُس کا رنگ تازہ راکھ ایسا ہوتا ہے پر اس میں ایسی لشک ہوتی ہے کہ گہری رات میں صرف ایک پھوگ دور سے جلتے الاؤ کی طرح دکھائی دیتی رہتی ہے۔ اور یہاں ان گنت الاؤ تھے جن کے بیچ پاروشنی چلی جاتی تھی۔

تینوں بھراؤں سے ایک کڑوے فاصلے پر ماتی کا سیاہ جسم ایک کسی پر جھکا ہوا تھا۔ اُس کے کانوں تک جب کتبیوں کی کھس کھس خاصی دیر تک نہ پہنچی تو اُس نے اپنی چھاتیوں پر سے لیڑا ڈھیلا کیا اور اُن پر تیرتے پسینے کو ہتھیلیوں سے پونچھا اور کھڑی ہو گئی۔ وہ تینوں بلکہ چاروں اُس نے ایک ہی رات میں جنے تھے اور انہیں موت کے یم کتوں سے بچائے رکھنے کے لیے اُسی وقت دریا پر گئی تھی اور اُن چاروں کی ٹانگیں پکڑ کر انہیں کچھ دیر کے لئے پانی میں ڈوب دیا تھا۔ جب انہیں باہر نکالا تو اُن میں سے ایک بے جان لٹکتا تھا اور باقی تینوں پھینچ پھوٹے پھلا پھلا کر جھپٹتے تھے اور اُن کے ناک منہ سے پانی جاری تھا۔ اُن کے جُتے سوہنے سیاہ تھے، قد چھوٹے، ناکیں چپٹی اور بال گھنگھریالے تھے۔ وہ تینوں الگ سے کوئی کام کاج نہ کر پاتے، ہمیشہ جنوروں کی طرح سانجھے کام کرتے۔ اور اب وہ سانجھے ہی پاروشنی کو دیکھ رہے تھے اور انہیں اُن کی مینا ماتی دیکھ رہی تھی۔ ماتی کے چھٹے سفید دانت دھوپ میں لشکے اور اُس نے اپنے موٹے ہونٹوں کو پھیل کر ہیک لکائی۔ ”جھوڑیا“۔ وہ تینوں جھوڑیا تھے۔ پہلا دو جاوڑا تین جھوڑیا۔ ماتی کی آواز سنستے ہی تینوں کی نظریں پاروشنی سے الگ ہوئیں اور زمین پر جھک گئیں۔ وہ اُن کی مینا تھی، بڑی مینا کا ز مینی رُوپ، وہ اُس کے چاکر تھے۔

پاروشنی نے اُن تینوں کو کتیاں چھوڑ کر کھڑے ہوتے اور پھر ماتی کی ہیک پر دوبارہ زمین پر جھکتے دیکھا۔

وہ اپنے حصے کی زمین کھود چکی تھی۔ ڈوبو مٹی اور دریا کے درمیان پھیلی ہوئی زمین پوری بستی

کی تھی۔ مینہ اترنے سے پہلے اور بڑا پانی کناروں سے باہر پھیلنے سے اگیتے سارے پاسی اُسے کھودنے کے لئے اپنا اپنا حصہ بانٹ لیتے اور پھر اُس میں کنک۔ جو اور مٹری وغیرہ کے میج ڈال کر اُسے پدھر کر دیتے۔ کھیتوں کے آسے پاسے کنارے کی دیوار بس بنادیتے تاکہ پانی اُن کے اندر آکر ٹھہرا رہے اور جذب ہو جائے۔ جب پھوٹ پڑتی، بوٹے بنتے اور اُن میں میج پڑتا تو وہ سب کا سانجھا ہوتا۔ کبھی کبھار جب میج زمین میں پڑا سوکھنے لگتا اور اُس میں پھوٹ نہ پڑتی تو بڑی مینا کی ایک مورتی جو پکلی کی پکائی ہوئی ہوتی کھیتوں کے میج رکھ کر بستی کی کوئی رچی۔ بدھری یا کواسی

اُس کے پاس لیٹ جاتی اور کوئی مندر۔ پنڈو یا چننا اُس کے میج اپنا میج اُتار تا اور یوں دنوں میں بڑی مینا کے زور سے زمین کا میج بھی پھوٹ مارنے لگتا۔ ماتی کے تینوں پُتروں کا میج بھی ایسے ہی بڑی مینا کے سامنے کھیت میں لیٹے ہوئے ہٹکانے ڈالتا تھا۔ ہٹکا اُسی رات دریا میں نہا لے گیا تو پھر لوٹا نہیں۔ دوسرے کنارے چلا گیا جہاں سارے مرنے والوں کی رُو حیں جاتی ہیں۔ پاروشنی بھی بڑی مینا اور کھیتوں کے لئے سب کچھ کر سکتی تھی لیکن اُس کا جی چاہتا تھا

صرف ورچن؟ یا سمرو ہو؟ کوئی بھی۔۔۔ ورچن یا سمرو کون؟ اُس کے میج بدن میں پھر ایک تھر تھر ہٹ سی ہوئی اور وہ گھبرا کر تیز تیز چلنے لگی۔ جن کھیتوں میں سے وہ گزر رہی تھی اُنھیں بھی کھودا جا رہا تھا۔ کٹیوں نے یہیں بستی سے باہر کھیتوں میں ڈیرے بنا لئے تھے اور اپنا مال ڈنگر بھی ساتھ لے آئے تھے۔ بڑے پانی کے آنے پر اُنہوں نے بستی کو لوٹنا تھا۔ اُس کی آہٹ ان ڈیروں کے پاس آتی تو کتوں کی دُموں کو پہلے خبر ہوتی اور وہ دُھول میں دُھپ دُھپ چلنے لگتیں اور جب وہ بھونکنے کو مُنہ کھولتے تو پاروشنی کو جان لیتے اور پھر لیٹ جاتے۔

جہاں بستی کا پہلا چھپر تھا اُس سے دو تین کروادھر لمبے سینگوں والے سیلوں کا باڑا تھا۔ ان سیلوں کے کوہاں نہیں تھے اور انہیں اگر سامنے کی بجائے ایک پاسے سے دیکھا جائے تو یوں لگتا تھا جیسے اُن کا صرف ایک سینک ہے۔ یہ پوٹر میل صرف نسل بڑھانے کے کام میں لائے جاتے اور ویسے سارا دن یہ کار بیٹھے جُکلی کرتے رہتے۔ اُن کی دمکھ بھال کے لئے بستی کا سب سے بوڑھا شخص دُھروا وہاں بٹھایا گیا تھا مگر لگتا تھا کہ وہ جانے والا ہے کیونکہ اب وہ ہر رات دریا کے پاسے جاتا اور کنارے پر بیٹھ کر دوسرے کنارے کی طرف دیکھتا اور روتا رہتا۔ اُس کی ہڈیاں دن بہ دن بڑی ہوتی جا رہی تھیں اور وہ سوتے میں بھی نیم کتوں کے رونے کی آواز بس سنتا رہتا تھا۔ جب پاروشنی اُس کے قریب آئی تو وہ چارے کے اُن چھوٹے چھوٹے گٹھوں کو باڑے کے اندر

لے جا رہا تھا جو بستی والے سویرے سویرے اُس کی دیوار کے ساتھ جوڑ گئے تھے۔
 ”مامن دُھروا“ پاروشنی رُک گئی۔

دُھروا ایک گُٹھے پر جھکا ہوا تھا، اُس نے ڈیڑھی آنکھ سے اُدھر کو دیکھا اور پھر اُسی طرح جھکا ہوا پاروشنی کے پاس اُگیا ”کسی کے دل میں میرا خیال نہیں۔ میرا کس بل میرا زور تو جا چکا۔ چارے کے گُٹھے دیوار کے ساتھ لٹکا کر چلے جاتے ہیں، اُنہیں پتہ نہیں کہ میں نے کتنے بڑے پانی دیکھے ہیں، مجھ میں اب ہمت نہیں۔“

پاروشنی بولی نہیں، دیوار کی طرف گئی اور ایک گُٹھا اُٹھا کر باڑے کے اندر لے گئی۔ پیشاب اور لید میں لتھڑے ہوئے سیلوں نے چارہ لانے والے کی چال اور ڈھنگ میں فرق جانا تو موندھی ہوئی آنکھوں کو کھولا اور پھر اپنی دُمیں باریک لید میں چلا کر پھیلے سے بھی زیادہ چوڑے ہو کر جُکالی کرنے لگے۔ کُل چھ گُٹھے تھے اور پاروشنی انہیں دُھوتے ہوئے یوں نڈھال ہوئی کہ باڑے میں جو لید اور پیشاب کی بو تھی وہ اُس کے اندر اتھل پتھل کرتی تھی۔

”مامن دُھروا تمہارا کام کاج تو ختم ہوا“ وہ باہر آکر اُس سے ذرا پرے ہو کر بیٹھ گئی۔ دُھروا کی مہین ٹھوڑی پر گٹھگھریالے بالوں کا صرف ایک گُٹھا تھا جو اُس کے کالے شاہ رنگ کی وجہ سے دکھائی ہی نہیں دیتا تھا البتہ ہوا کے کسی جھونکے سے سرسراتا تو دُھروا اُسے فوراً ٹھوڑی کے ساتھ ایسے چپکانے کی کوشش کرتا جیسے وہ اڑ جائے گا۔ اُس کی چھوٹی سی کھوپڑی پر سیاہ ماس ایسے کُسا ہوا تھا کہ جو نہی وہ بولنے کو مُنہ کھولتا اُس کے سر کی ہڈی بالکل ہی تنگی دکھائی پڑتی۔

”آج کا کام کاج تو ختم ہوا پاروشنی۔ پر اس آسے پاس۔۔“ اُس نے سوکتی اور ابھری ہوئی رگوں والا ہاتھ چاروں اُور گھمایا ”اور اُدھر۔۔ اُوپر“ اُس نے آسمان کی طرف اٹکی کھڑکی کی۔ جو مانا ہے۔ جسے راضی رکھنے کو ہم بڑی مینا کے پاس بیٹھتے ہیں اور لنگ پر پُھول تیل چڑھاتے ہیں، جو مچ میں سے بُوٹا نکالتا ہے اور جس کے یَم کتے ہمیں دریا کے اُس پار لے جاتے ہیں۔۔۔ وہ جانے میرا کاج کب مُکائے گا“

”مامن دُھروا۔ مانا ہے بھی کہ نہیں؟“

دُھروا نے یکدم پاروشنی کی طرف دیکھا جو آلتی پالتی مارے اُس سے دو کرو کے فاصلے پر دُھوپ میں بیٹھی تھی ”مجھے پتہ نہیں پاروشنی۔ پر میں سوتے میں یَم گتوں کو دیکھتا ہوں اور وہ تیز داتوں والے سیاہ جنور مجھے کوئی دُکھ نہیں دیتے، بس میرے سامنے بیٹھ کر بو تھیں اوپر اٹھائے روتے رہتے ہیں۔۔۔ وہ کتے مانا ہی تو بھیجتا ہے“

”کیا پتہ مامن، کیا پتہ۔“

دُھروا نے اپنی ٹھوڑی پر سرسراتے بالوں کو غصے سے چپکایا ”کیا کہتی ہو؟“

”مامن۔ اگر کوئی بھول چوک میں سُورج کی طرف پیٹھ کر لے۔ تو کیا ہوتا ہے؟“

”تو مانا اپنے یَم کتوں کو اُس کے گھر میں بھیج دیتا ہے۔ تو نے ایسا کیا؟“

”بھول چوک میں مامن۔“ پاروشنی کے چہرے پر ایک سیاہی پھیلنے لگی۔ دُھروا کچھ چوٹکا اور

پھر مانا کے کسی جانوں کی طرح یقین کے ساتھ بولا ”تو لنگ پر تیل ڈال، اُسے دودھ لگا اپنے

ہاتھوں سے اور جو پُھول مل جائیں تو وہ اُس پر رکھ۔“

پاروشنی نے جو سنا، وہ اُسے اچھا نہ لگا۔ اُس کا ماتھا جو پدھر اکھیت تھا اُس۔۔۔ مینڈھیں ہی

بننے لگیں ”مجھے جو اور کام کاج نہ پو تب یہ کرتی پھروں مامن۔۔۔ میں مامن۔۔۔ سویرے مجھے

اپنے کنویں میں سے پانی نکال کر سب کے گھر لے اور جھجھریاں بھرنے ہوتے ہیں۔ اپنے حصے کی

زمین کھودنا ہوتی ہے۔ بڑا پانی آنے سے پہلے اُس میں میچ ڈالنا پڑتا ہے، اور پھر کھانے پینے کا

اور۔۔۔ جسے اور کوئی کاج نہ ہو وہ یہ سب کرے تو کرے۔۔۔ میں تو۔۔۔“

پاروشنی۔۔۔ وہ فوراً اٹھ کھڑی ہوئی۔

جھیل اور دریا کے میچ دس کوس کا فاصلہ تھا۔ دو کوس میں رُکھ تھے، دو میں ڈوبوٹی اور پھر

دریا تک کھیت اور کہیں کہیں ٹیلے اور جھاڑیاں۔ بستی سے ذرا ہٹ کر چپوا۔ اور اُس کی بھیڑوں کا

چھپر تھا۔ پاروشنی اب دریا کے قریب آ رہی تھی۔ بستی بائیں بازو پر رہ گئی تھی۔ پیٹھ مٹی پر چلنا

مشکل ہو رہا تھا۔ اُس کے تالوں تلے بے انت روڑے، چھوٹے چھوٹے گینے اور ٹھیکریاں پچھلے

پہر کی گرمی میں پُھنک رہے تھے۔ کنکر اور چھوٹے چھوٹے پتھر تو اُس راستے کا پتہ دیتے تھے

جس پر ایک کوس پر سے ہٹنے سے پہلے دریا چلتا تھا مگر ٹھیکریاں پھکی کے آوے کی تھیں۔ ٹوٹے

ہوئے گھڑوں اور صحناؤں کی یہ ٹھیکریاں آوا چڑھانے کے وقت بھانڈوں اور برتنوں کے درمیان

رکھی جاتی تھیں تاکہ وہ جڑ نہ جائیں اور پھر بعد میں پھکی انہیں آوے سے دُور یہاں تک پھینک

دیتی تھی۔ اُس کے جلتے ہوئے تالوں نے پھکی کو کوسا اور وہ پتیاں بھار اُن جلتی ہوئی ٹھیکریوں

پر کم سے کم بھار ڈالتی آگے بڑھنے لگی۔ دریا کی طرف سے ہوا کا ایک جھونکا آیا جس کی ٹھنڈک میں

ایک گرم سانس بھی گھل کر آتا تھا۔ پھکی نے آوا چڑھا رکھا ہے، پاروشنی نے سوچا اور مہاند رے

سے مَس ہوتی ٹھنڈی اور گرم باس بدن میں اتار تی منہ کھول کر چلنے لگی۔ اسے اب پیاس محسوس

ہو رہی تھی۔ اُس نے گتھرن کی جھاڑی کی ایک جڑ منہ میں رکھی اور اُسے چبانے لگی۔ یوں پیاس

کچھ کم ہوئی اور اس کے ساتھ ہی اُسے پھلکی کے چھتر دکھائی دینے لگے۔ اور اب تھکاوٹ نے اُسے بوجھل کر ناشروع کر دیا، اُس نے اپنے بدن کو ذرا ڈھیلا چھوڑا تو پاؤں کھسنے لگے پر جو نہی گرم ٹھیکریاں اُن پر لگیں تو وہ پھر پتوں پر چلنے لگی۔

پھلکی دونوں پاؤں جوڑے، گھٹنوں کے بیچ ایک گیلی اور کچی جھجھر رکھے اُس پر جھکی تھی۔۔۔ اُس کی اٹکلیوں میں ہاتھ بھر کی ایک سبز ٹہنی تھی جس کا سیرا کوٹ کر نرم کیا گیا تھا۔ وہ اسے دائیں بازو میں رکھے گیری کے پیالے میں ڈبوتی اور پھر جھجھر پر بوٹے اُلکینے لگتی۔ پاروشنی کو اپنے چھپکی طرف آتے دیکھ کر اُس نے ٹہنی کو ایک منظر دیکھا اور پھر اسے گھما کر اُس کی جانب پھینک دیا ”یہ تو گیری نہیں چوستی۔ سویرے سے چار جھجھریں خراب ہوئی ہیں۔“

پاروشنی چپکے سے بیٹھ گئی۔

”ٹہنیاں لائی ہو؟“

”بھول گئی“ پاروشنی بولی اور ہتھیلیاں جھجھر کی گولائی پر رکھ دیں۔ گیلی مٹی کی ٹھنڈک اُس کے تلووں تک چلی گئی۔ پھلکی کے اُلکے ہوئے بوٹے اور مورتیں کچی مٹی میں رس بس چکے تھے۔ پھلکی انہیں پہاڑی مٹی گیری کو گھول کر بناتی۔ گیری تین رنگ کی ہوتی تھی، کالی، پیلی اور رتی۔۔۔ جھجھر کے پیٹ کی گولائی پر آگے پیچھے مچھلی کے چانے بنے ہوئے تھے، پھیل کے پتے تھے، ایک رگھ کی شکل تھی اور اُس پر دو پکھیر تھیں اور ان کے پر اُلکتے ہوئے پھلکی کی ٹہنی سے کالی گیری مٹی میں جذب ہونے کے بجائے سارے برتن پر پھیل گئی تھی۔

”پھلکی یہ پیل بوٹے تم کیسے اُلک لیتی ہو؟“

پھلکی نے چھپرے سے دُور آوے کے گرد بیٹھے اپنے پچوں کی طرف دیکھا۔ وہ تیز دھوپ اور آگ کی نزدیکی سے بے پروا اُس میں کھرپڑ ڈال رہے تھے۔ سوکھی جھاڑیوں اور لکڑی کے علاوہ آوے میں سُلاکانے کے لئے کھرپڑ سے بہتر کوئی ایندھن نہ تھا، یہ وہ گور تھا جو کھیتوں اور راستوں پر پڑا پڑا دھوپ سے سوکھ جاتا تھا۔ وہ ایک چھڑی کے سرے پر بندھے پتھر سے سلگتے ہوئے ایندھن سے برتنوں کو ڈھک رہے تھے۔ دریا کی طرف سے ہوا شراٹے بھرتی ہوئی آتی اور آوے کے سوراخوں میں داخل ہو کر اُپلوں میں سے گزرتی آگ کے چھوٹے چھوٹے بلبلے بنا دیتی اور ان کے آر پار دکھائی دیتا تھا۔ جو نہی آگ کسی جگہ پر شعلے میں بدلتی تو دونوں بجے فوراً اُسے چھڑی کے ساتھ دبا دیتے کیونکہ برتن بنانے والوں کا کہنا تھا کہ آوا جلے تو گیا اور سُلیکے تو بنا۔۔۔ آوا چڑھے ہوئے کچھ دیر ہو چکی تھی ورنہ ہوا میں اس کی بو ہوتی۔

”میں نے کیا پوچھا پکلی۔“ پاروشنی نے پھر کہا۔

”ہاں یہ میل بوٹے؟۔۔۔ یہ میل بوٹے میرے سر میں نہیں آتے۔ یہ تو ٹھنیوں میں ہوتے ہیں اور آپ ہی آپ جھجھروں۔ صحنکوں۔ چائیوں، ڈولوں اور گھڑوں پر بن جاتے ہیں۔“
”مجھ سے نہیں بنتے۔“ پاروشنی نے اپنے سوجے ہوئے پاؤں کو دباتے ہوئے پکلی کی طرف دیکھا۔

”یہ تمہارا کاج نہیں ہے میرا ہے۔“ پکلی ہنس دی۔ اُس کا منہ کھلا تو پاروشنی نے دیکھا کہ اُس کا ایک اور دانت کم ہو گیا ہے۔ ”۔۔۔ جیسے دریا میں پانی ہے اور بیج میں بونا ہے ایسے ہی جس کا یہ کاج ہوتا ہے اُس کے پنجر میں یہ میل بوٹے ہوتے ہیں جو آپ ہی آپ بنتے ہیں۔“
”اور یہ جھجھروں پر مچھلی کے چانے کیوں بناتی ہو؟“

”تجھے بتایا ہے کہ آپ بنتے ہیں۔ اور مجھے تو ابھی تک یہ بھی پتہ نہیں تھا کہ یہ جو میں بناتی ہوں تو مچھلی کے چانے ہیں، تو نے آج بتایا ہے۔“

”جھجھر اور گھڑے میں پانی ہوتا ہے اس لئے اُس پر پانی کے جنور کی مورت بناتے ہیں پکلی۔“
”تجھے زیادہ سمجھ ہے تو پوچھتی کیوں ہے۔۔۔ کیوں آئی ہے؟“
”جھجھر لینے۔“

”چھپتر کے اندر سے لے آ۔ پکی ہوئی۔“

دریائی سروٹ اور جھاڑیوں سے بنے ہوئے چھپتر کے نیچے فرش پر پرالی پکھی ہوئی تھی اور اُس پر گیسو سو رہا تھا۔ آہٹ پر اُس نے ایک آنکھ کھولی اور پھر پاسا پلٹ کر سو رہا۔ گیسو کے چار پھیرے پکے ہوئے برتنوں کی پالیں لگی تھیں۔ پاروشنی نے ایک جھجھر اٹھائی پر وہ بھاری لگی اُس میں مٹی زیادہ لگ گئی تھی۔ پھر اُس نے دوسری اٹھائی تو وہ ہلکی لگی، اُسے ہتھیلیوں میں تھامے وہ باہر آگئی۔

”گیروسے بھی کام کاج لیا کر۔“

”مانا نے عورت ذات کو زیادہ زور دیا ہے، زیادہ بوجھ دی ہے۔ مہامیتا بھی تو عورت ہے۔“
پکلی جو ایک صحنک کے درمیان میں بوٹے اُلیک رہی تھی سر اٹھا کر بولی ”مرد ذات کا کیا ہے، چھوٹے اور نیچے کام کرنا بیچ ڈالنا بس۔۔۔ تیری طرف چار جھجھریں، تین گھڑے، دو ہانڈیاں، ایک چولہا اور ایک صحنک ہو گئی۔ کنک آنے پر یاد رکھنا“ اور پھر صحنک پر جھک گئی۔

پاروشنی نے پکلی کے ہاتھ میں پکڑی ٹھنی کو دیکھا جو کالے پانی میں ڈوبتی اور صحنک پر چلنے

گنتی آپ ہی آپ۔ درمیان میں گھنے رُکھوں کے دو جنور تھے ایک دوسرے کے سامنے کھڑے پھٹکارتے ہوئے اور ایک بندہ جس کے بال گھنگھریالے اور لمبے تھے انہیں پکڑے ہوئے تھا۔ ایک جنور کی ٹانگ کو ایک غزائے ہوئے گنتے نے پکڑ رکھا تھا۔ اس ساری صورت کے آسے پاس مور اور ستارے بنے ہوئے تھے۔ پکلی نے پہلی ٹہنی کو پھینک کر ایک اور ٹہنی کو اٹھایا اور اُسے اپنے بچے کچے دانتوں تلے چبا چبا کر نرم کیا۔ پھر اسے بڑی احتیاط سے کالے پانی میں ڈبو کر صحنک پر بنے ہوئے مور کے پیٹ میں چند لکیریں کھینچیں تو ایک انسانی شکل بن گئی۔

”سی آؤں، سی آؤں“ رُکھوں کا مور پاروشنی کے اندر بولا۔ وہ جانتی تھی کہ جب پنجر خالی ہو جائے تو اُسے خالی کر دینے والا سانس سیلوں اور موروں میں چلا جاتا ہے اور یہی جنور اُسے دریا کے پار لے جاتے ہیں۔ وہ اُٹھ کھڑی ہوئی۔

”گنک آنے پر یاد رکھنا“

”پر دیکھ لے چھوٹی جھجھکے جا رہی ہوں اور اسی کو بھر کر گنک دوں گی۔“ پاروشنی نے لچکے بغیر اپنے چوڑے گولہوں پر بڑی آسانی سے جھجھکے لی اور چلنے کو تھی کہ پکلی بولی ”تیرے اندر کچھ ہے؟“

پاروشنی کی آنکھیں کچھ اور سیاہ ہو گئیں ”کیوں پوچھتی ہے؟“

”تیرے گولے چوڑے ہوتے جا رہے ہیں اور اُن پر لنگی کسی جا رہی ہے اس لئے۔“

”میں ہوں ہی ایسی۔“ اور اپنا غصہ دکھانے کے لئے ایک پاؤں زمین پر مار کر وہ آوے کی طرف چلنے لگی۔

پکلی کے دونوں بچے پنڈو اور سُکر اپنے کام میں جُتے ہوئے تھے۔ آوے کے پیٹ میں پکلی کے بنائے ہوئے برتن ایک خاص ترتیب سے اونڈے رکھے ہوئے تھے اور اُن کے بیچ ٹھیکریاں اور رکھ بھری ہوئی تھی۔ برتنوں کے علاوہ بچوں نے اپنے کھیلنے کو مٹی کی میل کاریاں بنا کر آوے میں رکھی ہوئی تھیں۔۔۔ کچھ چھوٹے چھوٹے عجیب مہاندروں والے بُت تھے اور کچھ مٹکے بھی تھے۔ پنڈو اور سُکر اپنے کام میں ایسے گم تھے کہ انہوں نے اپنی طرف آتی پاروشنی کے پاؤں تو دیکھ لئے پر سر اٹھا کر اُسے نہ دیکھ پائے۔ سلگتے آوے کا ڈھواں آسمان کو جاتا تھا۔

”مہامیتا کی کوئی مورتی نہیں پکائی؟“

”نہیں، وہ پکلی آپ بناتی ہے اور پھر آپ ہی پکاتی ہے“ جانے اُن میں سے کس کے جُھکے ہوئے سر میں سے آواز آئی۔

پاروشنی نے کھسکتی جھجھ کو ذرا اوپر کر کے کمر کے ساتھ لٹکایا اور دریا کی طرف چلنے لگی۔
ادھر ادھر بکھری پھلکی کے آسے کی ٹھیکریاں اب اتنی گرم نہ تھیں۔

آدھ کو س چلنے کے بعد اُس کے سامنے سروٹ اور کاہی کے سرسراتے جھنڈ کی ایک دیوار آئی اور وہ بلا جھجھک اُس میں داخل ہو گئی۔ ایک رینگتا ہوا کچھو اُس کے پاؤں کی آہٹ پر زمین کے ساتھ لگ کر پتھر ہو گیا۔ سروٹ کے باریک اور تیز دھار کے پتے پاروشنی کی باہوں پر زبانیں رکھنے کی کوشش کرتے جاتے اور کبھی کبھار اُس کے منہ سے درد کی ایک ہلکی سے چیخ نکلتی جب یہ پتے اُس کی باہوں پر سُرخ لکیر کھینچنے میں کامیاب ہو جاتے۔ پر وہ اپنے چوڑے تھنوں میں نمی کی باس اُتارتی جاتی تھی اور سروٹ کے پتوں کی کاٹ سے لاپرواہ جھجھ کو تھامے اور دوسرے ہاتھ سے سروٹ کو آسے پاسے ہٹاتی چلتی جاتی تھی۔ اُس جھنڈ میں اور کوئی نہ تھا اور اُس کے چلنے سے جو سرسراہٹ پھیلتی تو وہاں آرام کرتے پکھیر ویکدم پُھر پُھر اڑنے لگتے۔ وہ اونچے سروٹوں میں سے نکلی تو گھنی جھاڑیوں میں سے ریتیلی زمین کے ٹکڑے نظر آنے لگے۔ جھاڑیوں کے خاتمے پر وہ رُکی۔ اُس کے قدموں میں بچھی زمین دھیرے دھیرے اونچی ہو کر ایک ٹیلے کی صورت اختیار کر رہی تھی۔ آسمان اُس کی آنکھوں کے برابر تک جھکا تھا۔ وہ جھکی اور جھجھ کو سنبھالتی ہوئی ایک بھر بھری ڈھیم اٹھا کر پورے زور سے گھما کر ٹیلے کے پار پھینک دی۔ وہ ایسے ہی تھمی رہی جھجھ پر ہاتھ رکھے، سانس روکے اور۔۔۔ دُور ایک ہلکی سی چھپاک پھیلی، ڈھیم دریا میں گری تھی۔ وہ یہاں سے نظر نہ آتا تھا پر وہاں موجود تھا۔ اس چھپاک کی آواز سے اتنے کوسوں کی تھکان نے اُس کے پنڈے کو یکدم چھوڑ دیا اور وہ ہلکی اور بے تھکان ٹیلے پر چڑھتی گئی۔ اُس کی نظروں کے آگے آسمان نیچا ہوتا گیا یہاں تک کہ اُس کی نیلاہٹ پانی کی ایک لکیر میں چلی گئی۔ یہ گھبراہٹ تھا۔

وہ پاؤں سنبھالتی ٹیلے سے اُتری اور کنکروں کی گرم تہہ پر چلتی دریا کے کنارے تک آگئی۔ اُس نے جھجھ کو زمین پر رکھنے کی کوشش کی تو وہ ایک پاسے لڑھک گئی۔ اُس نے چند ٹھیکریاں جمع کیں اور اُن کی ٹیک بنا کر جھجھ کو اُن پر ٹکا دیا۔ پانی کو پیاس سے دیکھتے اُس نے آسے پاس دیکھے بغیر اپنے سینے پر کُسا ہوا لیڈا ڈھیلا کر کے کھول دیا، لیڈے کی پکڑ سے چھوٹنے پر اُس کی چھاتیاں پل دوپل کے لئے ایسے تھر تھرائیں جیسے چنکارے ہرن کی پیٹھ پر زہریلی مکھی بیٹھ جائے تو وہ ہلاتی ہے۔ تھر تھرائیں اور پھر اپنے بوجھ کو سہار کر پنڈے کا ایک خاموش حصہ بن گئیں۔ دریا کی باس کو اُن کی اٹھان نے ایک ناک کی طرح سونگھا اور اپنے اندر رچایا۔ بستی کی ساری عورتیں

اپنے اوپر والے حصے کو نہیں ڈھکتی تھیں، صرف وہ جو بڑھاپے یا کسی اور وجہ سے ڈھیلی پڑ چکی تھیں یا وہ جنہیں چلتے پھرتے اُن کے بوجھ کی وجہ سے اُنہی پر تھکان ہو جاتی تھی ایسا کرتی تھیں۔ پاروشنی پر بوجھ بہت تھا۔ پھر اُس نے لونگی کے لڑکھولے، ہاں وہ بہت کسی ہوئی تھی، اُس نے کوہلوں کے گرداگرد ہاتھ پھیرا تو ماس یوں دبا اور ابھرا ہوا تھا جیسے رات اُس حصے پر کوئی زہریلا برساتی کیڑا چل گیا ہو۔ اُس نے لونگی اُتار کر جھجھر کے ساتھ ٹھیکریوں پر رکھ دی اور سیدھی کھڑی ہو گئی۔

پاروشنی اپنی نسل کا خاص قد بُت لئے ہوئے تھی۔ ہلکا سیاہی مائل رنگ، گھنگریالے اور بُسورے بال جو ایک ستھرے گھونسلے کی طرح سر پر رکھے ہوئے تھے۔ بھنوس اوپر کواٹھی ہوئیں، ناک چوڑی مگر اونچی، جب ڈرا آگے کو نکلتا ہوا جیسے بھوکے جنور کا ہوتا ہے، قد بُت ایسا کہ کنک کی فصل میں چلتے ہوئے پہلی نظر پر دکھائی نہ دے اور سروٹوں میں گم ہو جائے۔ ہونٹ موٹے اور بھرے بھرے۔ اور گولے پھنیر سانپ کے پھیلے ہوئے پھن کی طرح۔ اُس نے پہلا قدم پانی میں رکھا تو جھجھکتے ہوئے رکھا اور پھر اُس کے پاؤں اُس میں ایسے اٹھنے لگے جیسے وہ عام زمین پر چلتی ہو۔ دس بارہ کرو کے بعد پانی ذرا گہرا ہونے لگا اور وہ اسے اپنے پنڈے پر پڑھتے اور ٹھنڈک اُتارتے محسوس کرتی آگے ہوتی گئی۔ وہاں استنا پانی تھا کہ وہ اگر بیٹھ جائے تو گردن تک آئے اور اُس میں اپنے آپ کو دھوسکے تو وہ اُس میں بیٹھ گئی۔ اُس نے ناک پانی پر رکھی اور پھر سارے چہرے کو پانی میں ڈبو کر اُسے جھٹکتی اور آنکھوں کو زور زور سے بھیختی رہی۔ یوں اُس نے چہرہ دھویا۔ اب اُسے زیادہ دکھائی دیتا تھا۔ اُس نے آنکھیں پانی کے برابر لا کر دریا کو دیکھا جو پہاڑ پاسے سے بہتا آ رہا تھا۔ پانی بچھا ہوا برابر تھا۔ کہیں جھاگ نہیں تیرتی تھی جو یہ بتاتی کہ ادھر مینہ اُتر رہا ہے۔ پانی میں سے کسی پہاڑی بوٹے کے ڈنٹھل پتے نہ ابھرتے گم ہوتے تھے جو یہ پتہ دیتے کہ ادھر آس پاس کا پانی دریا میں داخل ہو رہا ہے۔ پاروشنی نے گردن کو بل دے کر اپنا دایاں کان پہاؤ کے قریب کیا اور سُنا، دریا خاموش تھا بول نہیں رہا تھا جو معلوم ہوتا کہ بڑے پانی آنے کو ہیں۔

اس بار بڑے پانی کو دیر ہو گئی تھی۔

اُس نے سُنا تھا کہ بہت پہلے بستی کے بچاؤ کے لئے دریا کے ساتھ ساتھ ایک دیوار بناتے تھے اور پھر بھی پانی ادھر سے چلتا ہوا، کھیتوں میں سے ہو کر ڈوبو مٹی میں سے اور رُکھوں میں سے بہتا جھیل تک جاتا تھا اور اُسے پھر سے اُس کی ناک تک بھر دیتا تھا۔ اُن دنوں کھدائی اور بوائی بعد میں

کی جاتی تھی۔ پر اُس کی ہوش میں ایسا نہ ہوا تھا۔ اب تو دریا اتنا نیچے ہو گیا تھا کہ اس کے کنارے ٹیلوں کی شکل میں خود ہی دیوار بن گئے تھے اور بڑا پانی آتا تو کھیتوں پر ایک دو پوٹے مٹی بچھا کر اُسی وقت اُلٹے پاؤں دریا کو لوٹتا جیسے اُس کی مدد کو واپس جاتا ہو۔

پاروشنی کے اوپر پانی کے دو پرندے ہوا میں جیسے ٹھہرے ہوئے تھے۔ وہ بھی جیسے بہاؤ کو سُنتے تھے پر وہ تیز آواز میں بولتے جاتے تھے۔

ٹیلے سے پرے سروٹوں کی اوٹ میں سے دھکڑ دھکڑ کی سی آوازیں آنے لگیں اور ساتھ میں ماتی کے پتروں کی خوشی کا شور مچا پیچیں اُس تک پہنچیں۔ وہ زمین کھودنے کے بعد اپنی میل گڈ پر بستی کو لوٹ رہے تھے اور بے چارے ٹیلوں کو کوٹ کوٹ کر بھاگنے پر مجبور کر رہے تھے۔ یہ عجیب بات ہے، پاروشنی نے ٹھنڈک سے بدن پر ابھرتے روئیں پر ہتھیلی پھیرتے ہوئے سوچا، اگر میل کا کوہان نہ ہو تو وہ پوٹر سمجھا جاتا ہے اور ساری حیاتی باڑے میں پڑا چین سے جُکالی کرتا ہے اور اگر اُس کا کوہان ہو تو بے چارے کو گڈ میں جوت کر مارتے مارتے ادھ موا کر دیتے ہیں۔۔۔ دھکڑ دھکڑ کی آوازیں دُور ہو رہی تھیں اور ہولے ہولے دُور ہو گئیں۔ سروٹوں کے اوپر دُھول اُٹھ رہی تھی۔ پاروشنی نے ایک بار پھر پانی کے بہاؤ پر اپنا کان لگایا اور اُدھر دیکھا جدھر سے جھاگ آیا کرتی تھی اور جدھر سے دریا کے بولنے کی آواز آنی چاہیے تھی۔۔۔ بڑا پانی دیر سے آئے گا اور ہم اپنی زمینیں کھود چکے ہیں۔ یہ دریا کہاں سے آتا ہے؟ کدھر جاتا ہے؟ اور کب تک آتا رہے گا؟۔۔۔ اُس نے دوسرے کنارے کی طرف دیکھا جو ابھڑے ہوئے ٹاپوؤں سے پرے چند ٹیلوں اور لکیر کی شکل میں کچھ کچھ دکھائی دیتا تھا اور اُس کے بدن میں جُھر جُھری سی آگئی۔ مور اور میل تمہارے پنجر میں سے نکلنے والے سانس کو دوسرے کنارے پر پہنچاتے ہیں۔

رُکھوں والا مور پھر اُس کے ٹھٹھرتے جُسنے کے اندر جہاں ابھی سانس تھی بولا ”می آؤں می آؤں“۔

بوٹے کی جڑوں میں مٹی کم ہو رہی تھی اور اُسے سانس لینے میں مشکل پیش آرہی تھی اور
 اُس کا وجود کپکپا رہا تھا اور مینہ موسلا دھار برستا جا رہا تھا۔ پتھروں کی اونچائیوں سے بھی اوپر برستے
 پانی کے ذرے سفید دھوئیں کی شکل میں پھیل رہے تھے اور نیچے بوٹے، جھاڑیاں اور گھاس اپنے
 آپ کو ظاہر کر رہے تھے کہ اُن کے آسے پاسے اور پیچوں بیچ پانی بہہ رہا تھا۔ یہاں اِس اونچائی پر
 رکھ نہ تھے جو پانی کی راہ میں روکنا وٹ بنتے۔ وہ کہیں نیچے تھے اور وہاں بھی مینہ برس رہا تھا۔ جہاں
 کہیں چٹانیں تھیں وہاں پانی ایک گہرے شور سے گر رہا تھا مگر جہاں پتے اور گھاس تھی وہاں اُس
 کی آواز کم ہوتی جاتی تھی۔ البتہ گرا ہوا پانی ایک ہلکی گونج کے ساتھ پتھروں اور ٹہنیوں کے بیچ
 پکڑے ٹڈیاں بناتا بہہ رہا تھا۔ اور ہلکی نم پُر شور تاریکی تھی۔ نہ دن تھا اور نہ رات۔ بس مینہ تھا جو
 لگاتار گر رہا تھا اور کئی دن اور کئی رات سے مسلسل گر رہا تھا اور بوٹے کی جڑوں میں مٹی کھلتی جاتی
 تھی۔ صرف اِس بوٹے کو سانس لینے میں مشکل پیش آرہی تھی اور اسی کا وجود کپکپا رہا تھا اور نہ
 اس کی نسل کے دوسرے بوٹے اِس بے پناہ بوچھاڑ کو سہا رہے تھے کیونکہ وہ سب اگلے ایک
 ہجوم میں تھے، قریب قریب، نچوے ہوئے، اپنی جڑوں میں فی محسوس کرتے ہوئے اور اپنے
 وجود کے ساتھ زور لگاتے، دھکیلتے پانیوں کو جھک کر راہ دیتے ہوئے۔ وہ سب محفوظ تھے کیونکہ
 ایک گروہ میں تھے اور اُن کے پاؤں کی مٹی اگرچہ گیلی ہو رہی تھی لیکن اُس کے بہہ نکلنے کا امکان کم
 تھا۔ اور وہ جس کی جڑوں میں مٹی بہہ نکلنے کو تھی جان بوجھ کر اپنے گروہ سے الگ نہیں ہوا تھا۔
 کوئی پرندہ تھا جو اُن اونچائیوں پر بھی اُگیا اور اُس کی پیٹ ایک بلند چٹان پر گری اور پتھروں کے
 بیچ ہواؤں نے تھوڑی سی مٹی جمع کر دی تھی اور اُس مٹی میں وہ پیٹ گری اور اُس میں اُس کا
 بیج تھا جسے برفوں نے ڈھانکا اور وہ زندہ رہا مگر سویا رہا اور پھر رُت بدلنے پر اپنی ہی گرمی سے برف
 پکھلا کر پُھوٹا اور سر مور کی اُس چٹان پر دکھائی دینے لگا۔ اور شروع میں جب ہر پاسے تاریکی تھی اور
 تاریکی پانیوں پر تیری تھی تو کائناتی طاقت نے کہا کہ روشن ہو جا اور دیکھو وہاں روشنی تھی تو اُس

بُوٹے نے سب سے پہلے روشنی دیکھی جب کہ اُس کی نسل نیچے گہرائیوں میں تاریکی میں تھی۔ اور اب اُس کی جڑوں میں مٹی کم ہو رہی تھی۔ چٹان پر گرتے سارے پانی کا بہاؤ اُس کی طرف تھا اور وہاں مٹی بہت کم تھی اور گھل رہی تھی اور اُس کا وجود کُماربا تھا اور یکدم تاریکی پھر پانیوں پر تیرنے لگی۔ اُس کے پتوں اور پختی ہوئی ٹہنیوں نے پہلی بار اپنا ماتھا چٹان کی سختی پر گرنا ہوا محسوس کیا اور اس کے بعد جڑوں کے گرد صرف ہوا گردش میں تھی۔ بونا گرا تو رکاوٹ ہوا اور بہتے پانی اُس کے بیچوں بیچ راستے بنانے لگے، پھر اُسے دھکیلنے لگے اور پھر اُس کا اختیار ختم ہوا اور وہ برستے پانی کے بہاؤ کا ایک حصہ بن کر اپنے گھر سے نیچے آنے لگا۔ اور اُس ہلکی پر شور تاریکی میں جو نہ دن تھا اور نہ رات اُس نے اپنے آپ کو ڈوبتے محسوس کیا اور پھر اُبھرتے اور پھر بے اختیار ہوتے اور نیچے ہی نیچے جاتے، پتھروں پر اٹکتے ہوئے نیچے اُترتے یا گرتے ہوئے۔ اور پانیوں کی پگڈنڈیاں اُس کے آسے پاسے رواں تھیں جو کبھی اُس راستے میں آگرتیں جس میں وہ بہتا تھا اور کبھی اُس سے جدا ہو کر دُور نکل جاتیں۔ ایک پہر کا سفر پُورا ہوا تو تاریکی ہلکی ہونے لگی مگر شور بڑھتا گیا۔ اور اس شور میں کوئی بولتا تھا شائد وہی جس نے کہا تھا کہ روشن ہو جا۔ وہ برف کی ایک سفید چٹان کے نیچے سے گزرا جو اُس کے راستے پر یوں جھکی تھی کہ ذرا اور جھکتی تو راستہ روک لیتی۔

اگر یہ راستہ رُک جائے تو کیا ہو گا۔

دوسرے پہر تاریکی پھر گہری ہو گئی اور پانی گھنے رُکھوں کے سفید تنوں کے گرد لپٹتا ہوا بہہ رہا تھا۔ یہ رُکھ صرف اسی اونچائی پر ہوتے تھے اور ان کے تنے اور ٹہنیاں برف ایسے سفید تھے اور ان کے پتے چھوٹے چھوٹے تھے۔ پہاڑ کی ڈھلوان پر ان کا جنگل زندہ لگتا تھا اور پانی شور کرتا اس میں سے نیچے آتا تھا۔ ان سفید رُکھوں کے آخر میں وہ پہاڑوں سے ہمیشہ کے لئے الگ ہوا اور پانی کی دیوار میں چُنا ہوا ایک بڑی اونچائی سے نیچے ہوا میں گرنے لگا اور دیر تک گرتا چلا گیا۔ جب اُس کا ماتھا ایک بار پھر پتھروں سے ٹکرایا تو اُس کی کوئل ٹہنیاں اور بہت سارے پتے اُس سے الگ ہو کر کسی اور جانب بہہ گئے اور وہ کُھر جی ہوئی شاخوں اور گر ٹکھائے ہوئے پتوں سمیت ایک بڑی ندی کا حصہ بن گیا۔

”سرسوئی، جو بڑے پانیوں کی ماں ہے اور سا تو بس ندی ہے اُس کے

پانی آتے ہیں شاندار اور بلند آواز میں چنگھاڑتے ہوئے۔“

مینہ ابھی رُکا نہیں تھا لیکن تاریکی چھٹ رہی تھی اور وہ اُس ندی میں بے اختیار بہتا جا رہا تھا

جو اونچی چٹانوں سے سر ٹکراتی ایک آندھی کی طرح بہہ رہی تھی۔

”وہ اپنے زور سے کنول کے ڈنٹھل اکھیڑتی ہے اور اپنی طاقت والی

لہروں سے پہاڑوں کے کنارے توڑتی ہے۔۔“

یہ بھی جانے کتنے پہروں کی مسافت تھی۔ اور پھر ایک پہر اُسے لگا کہ اُس کے نیچے پتھریلے گیلٹوں کی بجائے ریت بچھ رہی ہے اور رگڑ کا شور کم ہو رہا ہے اور اب اُس کے وجود کو پانی دھکیل نہیں رہے بلکہ اپنے ساتھ لے کر چل رہے ہیں۔ تب اُس کی ایک شاخ پانی کی گہرائی میں سے بلکنی ہو کر اوپر بہاؤ میں سے ابھری اور اُس کے پھلے ہوئے پتوں پر دھوپ لشکی۔۔۔ اور دیکھو وہاں روشنی تھی اور اس میں پانی چمکتے تھے۔

”اور وہ ایک زور آور ندی ہے جو پو تر و ماغوں کو اپنی روشنی سے روشن

کرتی ہے۔۔۔“

اور اس روشنی میں پانیوں کے بہاؤ پر جھاگ پانیوں کے سفید پرندوں کی طرح تیر رہی تھی۔ اُن کے پیچھے وہ جگہیں جہاں سے وہ گزر آئے تھے وہاں سے پانیوں کے بولنے کی ہلکی آواز چلی آتی تھی۔ بُوٹے کے اکڑے ہوئے اور ٹھٹھرتے وجود پر پہلی بار نرم رُت کی ہوا چلی۔ پانی بھی تھکاوٹوں سے شرابور اپنے آپ کو ہموار کرتے ہوئے پھیل رہے تھے اور پسار رہے تھے۔ یہاں کوئی رکاوٹ نہ تھی اور یہ سفر کئی دن اور کئی رات کا تھا کیونکہ یہاں دن بھی تھا اور رات بھی تھی۔ سورج مٹکتا تو مدھم گرمابٹ پانی میں اُترتی اور وہاں تک جاتی جہاں ٹھنڈک اُسے روک نہ دیتی۔ اندھیرا آتا تو ٹھنڈک اٹھتی اور پانی کے اوپر تک چلی جاتی اور وہاں رات ہوتی۔ یوں تو راستے میں بے انت دھارے اُس میں شامل ہو کر اُسے بڑا کرتے رہے لیکن ایک رات پانیوں کے بہنے کی آواز دوچند ہوئی۔ کوئی اور پانی تھے جو اگرچہ الگ تھے لیکن اُس کے قریب اُس کے ساتھ ساتھ چل رہے تھے۔ سویر تک وہ ایسے ہی چلتے رہے اور پھر ایک مقام پر وہ آئے اور ایک دوسرے کے اندر تک چلے گئے اور بُوٹے کے تن کو پتہ چلتا رہا کہ یہاں ملاپ ہو رہا ہے۔ اور اس کے بعد وہ ایک بہت بڑی ندی کا حصہ تھا جو میدانوں میں پھیل کر بہتی تھی۔ اُس کے کنارے بستیاں تھیں جن کے گھاٹ اُس کے سینے میں اُترتے تھے پر یہ بسنے فاصلوں کے بعد آتی تھیں۔ پھر کئی پہر کی مسافت ہوئی اور ایک بار پھر رُت بدلنے لگی، گرم ہونے لگی۔ ندی کے پانیوں میں ٹھنڈک کم ہوتی چلی گئی نیچے جہاں ریت تھی گرمی وہاں تک پہنچنے لگی اور پانی یوں بھی پہلے سے گھٹنے لگا کیونکہ سُوکھی فضا کے سانس اُسے چُونسنے لگے، سورج کی تپش اُڑانے لگی۔ بہاؤ پر بھاپ دھیرے